

ஆசீர்வர்ப்பு.....! 

சபைகள் வளரட்டும்!

சபைகள் விசுவாசத்தில் ஸ்திரப்பட்டு நாளுக்கு நாள் பெருகின (அப்.16: 5).

கிறிஸ்துவுக்குள் அன்பான வாசகர்கள் அனைவருக்கும் இயேசுவின் நாமத்தில் இனிய வாழ்த்துக்கள்!



இந்த கடைசி காலங்களில் வாழ்ந்து கொண்டிருக்கும் நாம் தேவனுடைய விருப்பத்தை நிறைவேற்றுவதில் அதிக கவனம் செலுத்த வேண்டும். அவருடைய விருப்பங்களில் பிரதானமானது எல்லா ஜனங்களும் இரட்சிக்கப்படவேண்டும், சபைகள் வளர வேண்டும் என்பதே. அவருடைய இந்த விருப்பத்தைக் குறித்தும் நாம் அதை நிறைவேற்ற என்ன செய்ய வேண்டும் என்றும் பார்ப்போம்!

சபை வளர்ச்சி குறித்து தேவனின் திட்டம் GOD'S PLAN FOR THE CHURCH GROWTH

திருச்சபை வளர்ச்சி தேவனுடைய மீட்புத் திட்டத்தின் ஒரு பகுதியாக உள்ளது. பவுகி பெருகுங்கள் (ஆதியாகமம் 1:28) என்ற கட்டளையிலிருந்து, என் சபையை நான் கட்டுவேன் (மத்தேயு 16:18) என்ற கிறிஸ்துவின் வாக்குத்தத்தம் வரை, தேவன் வளர்ச்சியை விரும்புகிறவர் என்பதை வேதாகமம் வெளிப்படுத்துகிறது.

ஒவ்வொரு மனிதனும் இரட்சிக்கப்பட வேண்டும் என்பதே மனுக்குலத்திற்கான தேவனுடைய சித்தமும் விருப்பமுமாயிருக்கிறது என்று நாம் முதலாவதாக உணர்ந்தறிய வேண்டும் (லூக்கா 19:10; யோவான் 3:16; 2பேதுரு3:9; 1தீமோ.2:4). பூமியில் உள்ள சகல தேசங்களும் உனக்குள் ஆசீர்வதிக்கப்படும் என்று வாக்குப்பண்ணி, தேவன் ஆபிரகாமை அழைத்தார் (ஆதி.12:1-3). தம்முடைய செய்தியும் இராஜ்யமும் உலக முழுவதும் பரவ வேண்டும் என்ற தம் விருப்பத்தை தீர்க்கதரிசிகள் மூலம் தேவன் வெளிப்படுத்தினார் (ஏசாயா 11:9; ஆபகூக் 2:14; தானி.2:35).

தேவ ராஜ்யம் வளரும் என்று இயேசு போதித்தார். கடுகு விதை போலவும் புளித்த மாவு போலவும் தேவ ராஜ்யம் செயல்படும் என்று அவர் ஒப்பிட்டார் (மத்.13:31-33). நீங்கள் புறப்பட்டுப்போய், சகல ஜாதிகளையும் சீஷராக்குங்கள் என்று கூறி தம்முடைய சீஷர்களுக்கு இறுதியான பிரதான கட்டளையை கொடுத்தார் (மத்.28:19; மாற்கு 16:15; லூக்கா 24:47). பிரதான கட்டளை நிறைவேற்றுவதற்கு பரிசுத்த ஆவியின் வல்லமையை சீஷர்களுக்கு வாக்குப்பண்ணினார் (அப்போஸ்தலர் 1:8). ஆகவே, திருச்சபை வளர்ச்சி கிறிஸ்துவால் வாக்குப்பண்ணப்பட்டதும் தேவனால் வழி நடத்தப்படுகிறதும், பரிசுத்த ஆவியின் வல்லமையினால் நிறைவேற்றப்படுகிறதுமாகும் (Promised by Christ, directed by God, and powerfully accomplished through the Holy Spirit).

தேவன் காண்பிக்கும் சபை வளர்ச்சியின் மாதிரி GOD'S PATTERN FOR THE CHURCH GROWTH

அப்போஸ்தலர் நடபடிகள் புத்தகத்தில் நாம் வாசிக்கும் ஆதித் திருச்சபை, திருச்சபை வளர்ச்சியின் தெளிவான மாதிரியாக விளங்குகிறது. பெந்தெகொஸ்தே நாளில் பெற்ற பரிசுத்த ஆவியின் அபிஷேகம் பயந்திருந்த சீஷர்களை தைரியமான சாட்சிகளாக மாற்றியது (அப்.2:1-4). சிலுவையில் அறையப்படும் உயிர்த்தெழுந்தும் உள்ள கிறிஸ்துவைப் பற்றிய பேதுருவின் பிரசங்கத்தின் மூலம், 3000 பேர் ஒரே நாளில் திருச்சபையில் சேர்க்கப்பட்டனர் (அப்.2:41). அவர்கள் அப்போஸ்தலருடைய உபதேசத்திலும், அந்நியோந்நியத்திலும், அப்பம் பிட்டுதலிலும், ஜெபம்பண்ணுதலிலும் உறுதியாய்த் தரித்திருந்தார்கள். (அப்போஸ்தலர் 2:42). உபத்திரவங்கள் எழுந்தபோதிலும், தேவனுடைய வார்த்தை வளர்ந்து பெருகியது (அப்போஸ்தலர் 6:7; 12:24). இதனால், பரிசுத்த ஆவியின் அபிஷேகம், வேதவசனப் பிரசங்கம், உண்மையான ஐக்கியம், நிலைத்த விசுவாசம் மற்றும் ஆத்தம ஆதாயம் (Spirit-baptism, Scriptural preaching, sincere fellowship, steadfast endurance and soul winning are essential marks of sustained church growth) ஆகியவை திருச்சபை வளர்ச்சியின் அடையாளங்களாக இருப்பதை ஆரம்பத் திருச்சபை கற்றுக்கொடுக்கிறது.

மேலும் அப்போஸ்தலர் நடபடிகள் புத்தகத்தில் 'வளர்ச்சி அறிக்கைகளை' (Growth Reports) லூக்கா தேவ ஆவியினால் ஏவப்பட்டு எழுதியதை நாம் வாசிக்கும்போது சபை வளர்ச்சியின் மீது தேவனுடைய ஆர்வம் தெளிவாக காணப்படுகின்றது.

பெந்தெகொஸ்தே நாளன்று ஏறக்குறைய 3000 பேர் கிறிஸ்தவர்களானார்கள் (அப்.2:41). தினந்தோறும் ஜனங்கள் சபையில் சேர்த்துக் கொள்ளப்பட்டனர் (2:47). பின்பு விரைவிலேயே சபையில் 5000 பேர் இருந்தார்கள் (4:4). அதன் பிறகு திரளான கூட்டத்தாராகிய ஆண்களும் பெண்களும் சபைக்குள் சேர்த்துக் கொள்ளப்பட்டார்கள் (5:14), மற்றும் சீஷர்களின் எண்ணிக்கை தொடர்ந்து வளர்ந்தது (6:1,7;9:31; 16:5).

பல இடங்களில் அநேகர் (9:42; 14:21; 18:8), 'அநேக ஜனங்கள்' (11:21,24), திரளான ஜனங்கள் (14:1; 17:4), 'அநேகம் பேர்' (17:12) கிறிஸ்தவர்களானார்கள் என்று எழுதப்பட்டுள்ளது. இதன் விளைவாக, 'தேவ வசனம் வளர்ந்து பெருகிற்று' (அப்.12:24), 'விருத்தியடைந்தது' (6:7), கர்த்தருடைய வசனம் அத்தேசமெங்கும் பிரசித்தமாயிற்று (13:49) மற்றும் 'இவ்வளவு பலமாய்க் கர்த்தருடைய வசனம் விருத்தியடைந்து மேற்கொண்டது' (19:20) என்று வாசிக்கிறோம்!.

சபை எண்ணிக்கையிலும் ஆவிக்குரியத் தரத்திலும் வளர்ச்சியடைய வேண்டும் என்று தேவன் விரும்புகிறார் (எபே.4:11-16). எண்ணிக்கைக்காக நாம் சத்தியத்தைத் தியாகம் செய்வதை அவர் விரும்புகிறதில்லை என்பதையும் குறிப்பிட விரும்புகிறேன் (யோவான் 17:17).

சபை வளர்ச்சியில் விசுவாசிகளின் பங்கு GOD'S PEOPLE IN THE CHURCH GROWTH

திருச்சபை வளரவும் தேவ ராஜ்யம் விரைவில் கட்டப்படவும் ஒவ்வொரு விசுவாசியும் தன்னுடைய பங்கை நிறைவேற்ற வேண்டும் என்று தேவன் விரும்புகிறார். கீழ்க்கண்ட ஏழு காரியங்களை ஒவ்வொரு தேவனுடைய பிள்ளையும் தன்னுடைய ஸ்தல சபையிலும், ஸ்தல சபைக்காகவும் செய்யும்போது அந்த சபை ஆசீர்வதிக்கப்படும் மற்றும் ஆசீர்வாதமாக மாறும்!

1. ஜெபத்தில் உறுதியாயிருங்கள்

ஒரு ஸ்தல சபையின் ஆசீர்வாதத்திற்காகவும் வளர்ச்சிக்காகவும் ஒரு விசுவாசி செய்யும் மிகப்பெரிய காரியம் ஜெபமாகும். ஆதி திருச்சபை விசுவாசிகள் ஜெபத்திலே

உறுதியாய் தரித்திருந்தார்கள் (அப்.2:41; 4:24-31; 12:5; ரோமர் 12:12). ஜெபத்தின் விளைவாக சபை வளர்ந்து கொண்டே இருந்தது. ஒரு ஸ்தல சபையின் வெற்றி அந்த சபை விசுவாசிகளின் ஜெபத்தில் தான் இருக்கிறது (யாத்.17:8-13). உங்கள் சபை போதகருக்காக தினமும் ஜெபியுங்கள். தேவன் அவரை ஊழியத்தில் வல்லமையாக பயன்படுத்தவும், சபையை தேவ சித்தத்தின்படி நடத்த நல்ல சுகம், ஞானம், அபிஷேகம், கிருபைகளை தேவன் தரும்படியாகவும் ஜெபியுங்கள். சபை மூப்பர்கள், தலைவர்கள், விசுவாசிகள் அனைவருக்காகவும் ஜெபியுங்கள். சபையின் எழுப்புதலுக்காகவும், வளர்ச்சிக்காகவும் தினமும் ஜெபியுங்கள் (1 தீமோ.2:1; எபேசியர் 6:18)

2. சபை கூடி வருதலை விட்டுவிடாதிருங்கள்

சபை கூடிவருதலை ஒருபோதும் விட்டுவிடாதீர்கள் (எபிரெயர் 10:25). வாரத்தின் முதல் நாளை தேவனுக்கு கொடுத்து, தேவ ஜனங்களோடு ஜெபிப்பதற்கும், ஆராதிப்பதற்கும், வசனத்தை கேட்பதற்கும் முக்கியத்துவம் கொடுங்கள். ஒவ்வொரு ஞாயிறும் விசுவாசத்தோடும் எதிர்பார்ப்போடும் ஆராதனைகளில் குடும்பமாக பங்குபெறுங்கள். தேவன் உங்களோடு பேசும்படி ஜெபத்தோடு செல்லுங்கள். போதகர் பேசும் செய்திகளை குறிப்பெடுக்க நோட்டு, பேனா கொண்டுசெல்லுங்கள். தேவன் உங்களோடு பேசிய காரியத்திற்கு உடனடியாக கீழ்ப்படிய ஒப்புக்கொடுங்கள். சரியான நேரத்திற்கு ஆலயத்திற்குச் செல்ல பிரயாசப்படுங்கள். என்னை கனம்பண்ணுகிறவர்களை நான் கனம்பண்ணுவேன் என்று கர்த்தர் சொல்லியிருக்கிறார் (1சாமு.2:30)

3. அன்பு காட்டுங்கள்

சபையில் எல்லாவிடமும் அன்பாயிருங்கள் (யோவான் 13:34). மற்றவர்கள் உங்களுக்கு எவைகளைச் செய்ய விரும்புகிறீர்களோ, அவைகளை நீங்களும் அவர்களுக்குச் செய்யுங்கள் (மத்தேயு 7:12). வார்த்தையினாலும் கிரியையினாலும் அன்பு கூருங்கள். விசுவாசிகளை உற்சாகப்படுத்துங்கள், மன்னியுங்கள், உங்களால் இயன்ற மட்டும் தேவையுள்ளவர்களுக்கு உதவி செய்யுங்கள். மனத்தாழ்மையினாலே மற்றவர்களை உங்களிலும் மேன்மையானவர்களாக எண்ணுங்கள் (பிலி.2:3). ஒருவரிலொருவர் அன்பாயிருங்கள் என்று புதிய ஏற்பாட்டில் 16 முறை கூறப்பட்டுள்ளது. சபைக்கு புதிதாக வருகிறவர்கள் விசுவாசிகளிடத்தில் தேவ அன்பை கிரியையில் காண விரும்புகிறார்கள்!.

4. ஒற்றுமையை காத்துக்கொள்ளுங்கள்

சமாதானக்கட்டினால் ஆவியின் ஒருமையைக் காத்துக் கொள்ளுவதற்கு ஜாக்கிரதையாயிருங்கள் என்று வேதம் கூறுகிறது (எபேசியர் 4:3). ஒற்றுமை தேவனுடைய ஆசீர்வாதங்களை சபைக்குள் கொண்டு வருகிறது. ஆனால் பிரிவினை, சண்டை, பொறாமை, வாக்குவாதம் இவைகள் திருச்சபையை அழிக்க சாத்தான் உபயோகிக்கும் கருவிகள். ஆகவே சகலவித புறங்கூறுதல்கள், கோபங்கள், கசப்புகள் ஆகியவைகளை ஒழித்துவிடுங்கள் (எபே.4:31). தேவன் நமக்கு ஒப்புரவாக்குதலின் ஊழியத்தை தந்திருக்கிறார் (2கொரி.5:18). யாவரோடும் சமாதானமாயிருங்கள் (ரோமர் 12:18). சமாதானத்துக்கு அடுத்தவைகளையும், அந்நியோந்நிய பக்திவிருத்தி உண்டாக்கக்கவைகளையும் எப்பொழுதும் நாடுங்கள் (ரோமர் 14:19). சமாதானம் பண்ணுகிறவர்கள் பாக்கியவான்கள், அவர்கள் தேவனுடைய புத்திரர் என்னப்படுவார்கள் என்று இயேசு கூறுகிறார் (மத்தேயு 5:9).

5. வரங்களைப் பயன்படுத்துங்கள்

தேவன் இரட்சிக்கப்பட்ட, அபிஷேகம் பெற்ற ஒவ்வொரு விசுவாசிக்கும் வரங்களை தந்திருக்கிறார். உங்கள் வரங்களை கண்டுபிடித்து சபையின் பிரயோஜனத்திற்காக பயன்படுத்துங்கள். பார்வையாளராக இராமல் பங்குள்ளவர்களாக இருங்கள் (1கொரி.12:8-10; 1பேதுரு 4:10; ரோமர் 12:6-8). உங்கள்

தாலந்துகளைப் புதைத்து வைக்காதீர்கள் (மத்.25:18). தேவன் உங்களுக்கு கொடுத்த வரத்தை அனல்மூட்டி எழுப்பி விடுங்கள் (2தீமோ.1:6). உங்களால் இயன்ற மட்டும் போதகரோடு சேர்ந்து ஊழியம் செய்து, சபை தரிசனத்தை நிறைவேற்றுங்கள். பராமரிப்புக் குழு, ஜெபக்குழுக்களில் இணைந்து செயல்படுங்கள். சபையில் நடைபெறும் பயிற்சி வகுப்புகள், வேதப்பாடங்களில் பங்கு பெற்று உங்கள் திறமைகளை வளர்த்துக்கொள்ளுங்கள்.

6. பணத்தை முதலீடு செய்யுங்கள்

நீங்கள் பங்குபெறும் மற்றும் உங்கள் ஆத்துமாவை போஷிக்கும், உங்களை பராமரிக்கும் ஸ்தல சபையில் உங்கள் தசமபாகம் மற்றும் காணிக்கைகளை கொடுத்து கர்த்தரை கனம் பண்ணுங்கள் (மல்கியா 3:8-12; நீதி.3:9,10). ஊழியத்தின் தேவைகளுக்கு உற்சாகமாக கொடுங்கள் (2கொரி.9:7). பவுலைப் போல ஆத்துமாக்களுக்காக செலவுபண்ணவும், செலவுபண்ணப்படவும் ஆயத்தமாயிருங்கள் (2 கொரி.12:15). இயேசு, 'நீங்கள் மாளும்போது உங்களை நித்தியமான வீடுகளிலே ஏற்றுக்கொள்வாருண்டாகும்படி, அநீதியான உலகப்பொருளால் உங்களுக்குச் சிநேகிதரைச் சம்பாதிப்பீர்கள்' என்று கூறினார் (லூக்கா 16:9).

7. ஆத்தும ஆதாயம் பண்ணுங்கள்

ஆதித் திருச்சபையில் ஒவ்வொரு இரட்சிக்கப்பட்ட விசுவாசியும் நற்செய்தி அறிவிக்கும் பணியில் தாங்களாகவே ஈடுபட்டார்கள். அப்போஸ்தலர்கள் மட்டுமல்லாமல் ஒவ்வொருவரும் சுவிசேஷத்தை பிரசங்கத்தனர் (அப்.8:1,4). மத்தேயு 28:18-20 வசனங்களில் இயேசு கொடுத்த பிரதான கட்டளை எல்லா விசுவாசிகளுக்கும் என்பதை அவர்கள் புரிந்து கொண்டு செயல்பட்டனர். கிறிஸ்துவின் சுவிசேஷத்தை குறித்து நான் வெட்கப்படேன் என்றும், சுவிசேஷத்தை பிரசங்கியாதிருந்தால் எனக்கு ஐயோ என்றும் பவுல் கூறுகிறார் (ரோமர் 1:16; 1 கொரி.9:16). இப்படிப்பட்ட வாஞ்சையையும் வைராக்கியத்தையும் தேவன் நமக்கும் தருவாராக!

இயேசுவண்டை ஆத்துமாக்களை கொண்டு வருவதற்கு ஜெபித்து திட்டமிடுங்கள். எப்படியாகிலும் சிலரை இரட்சிக்கும்படியாக நான் எல்லாருக்கும் எல்லாமானேன் என்று பவுல் கூறுகிறார் (1கொரி. 9:22). இரட்சிக்கப்படாத உங்கள் உற்றார், உறவினர்கள் நண்பர்களின் பெயர்களை எழுதி அவர்களுக்காக தொடர்ந்து ஜெபியுங்கள். அருகிலுள்ள பகுதிக்கு ஜெபம் நடை செல்லுங்கள். நல்ல சுவிசேஷ கைப்பிரதிகளை கொடுங்கள். எப்பொழுதும் புன்முறுவலோடு மக்களிடம் பழகங்கள். உங்களுடைய சாட்சியை பகிர்ந்து கொள்ளுங்கள். வாய்ப்பிருந்தால் அருகிலுள்ள சிறுவர்களை உங்கள் வீட்டிற்கு அழைத்து பாடல்களையும், வேதாகம கதைகளையும் கற்றுக்கொடுங்கள். நண்பர்களை சபைக்கும் நற்செய்தி கூட்டங்களுக்கும் அழைத்துச் செல்லுங்கள். வியாதியஸ்தர்களை சந்தித்து அவர்களுக்காக ஜெபியுங்கள். எவ்விடத்திலும் எவருக்கும் உதவி செய்ய ஆயத்தமாயிருங்கள். வருடத்தில் இரண்டு பேரையாவது இலக்கு வைத்து, இரட்சிப்பிற்குள் நடத்தி ஞானஸ்நானம் பெற செய்து, சீஷராக்க தீர்மானியுங்கள்!

மேற்சூறிய காரியங்களை நீங்கள் செய்ய தீர்மானிக்கும்போது திருச்சபையின் தூண்களாக நீங்கள் மாற முடியும். மேலும் இவற்றை செய்யும்போது திருச்சபை வேகமாக வளரும், மகிழ்ச்சியும் வல்லமையும் சபையில் காணப்படும், தேவ ராஜ்யம் கட்டப்படும்! கர்த்தர் உங்களை ஆசீர்வதிப்பாராக.

Rev. Dr. ஜெரி டேனியல்

(ஆசிரியர், பரிபூரண ஜீவன்)

மண்டல தலைமைப் போதகர், திருச்சி மத்திய மண்டலம்.